

● രക്ഷപ്പെട്ടത് തലനാരിഴക്ക് ● ടി വി രാജേഷ് എംഎൽഎക്കും മാധ്യമ പ്രവർത്തകർക്കും പരിക്ക് ● വാഹനം തകർത്തു

പി ജയരാജനുമേരെ ലീഗ് വധശ്രമം

സ്വന്തം ലേഖകൻ

തളിപ്പറമ്പ്: സിപിഐ എം കണ്ണൂർ ജില്ലാസെക്രട്ടറി പി ജയരാജനെ വധിക്കാൻ മുസ്ലീംലീഗ് ക്രിമിനൽ സംഘത്തിന്റെ ആസൂത്രിത ശ്രമം. പട്ടുവം അരിയിൽ ഞായറാഴ്ച രാത്രി ലീഗുകാർ തകർത്ത വീട് സന്ദർശിക്കാനെത്തിയ ജയരാജനെ അവതോളം അക്രമികൾ ഇരുമ്പുവടി, കല്ല് തുടങ്ങിയ ആയുധങ്ങളുമായി വാഹനം തടഞ്ഞ് അക്രമിക്കുകയായിരുന്നു. തിങ്കളാഴ്ച രാവിലെ പതിനൊന്നുമുക്കാലോടെയാണ് സംഭവം.

പരിക്കേറ്റ ജയരാജൻ തലനാരിഴക്കാണ് രക്ഷപ്പെട്ടത്. ഒപ്പമുണ്ടായിരുന്ന ഡിവൈഎഫ്ഐ സംസ്ഥാന സെക്രട്ടറി ടി വി രാജേഷ് എംഎൽഎക്കും പരിക്കേറ്റു. ഇവർ സഞ്ചരിച്ച സിപിഐ എം ജില്ലാകമ്മിറ്റിയുടെ സ്കോർപിയോ വാഹനം പൂർണ്ണമായും തകർന്നു. സംഭവത്തിൽ പ്രതിഷേധിച്ച് ചൊവ്വാഴ്ച ജില്ലയിൽ എൽഡിഎഫ് നേതൃത്വത്തിൽ ഹർത്താൽ ആചരിക്കും. ജയരാ

ജന്റെ വാഹനത്തിന് വഴികാട്ടി ഓട്ടോറിക്ഷയിൽ സഞ്ചരിച്ച സിപിഐ എം തളിപ്പറമ്പ് ഏരിയ കമ്മിറ്റി അംഗം കെ ബാലകൃഷ്ണൻ, ഡിവൈഎഫ്ഐ തളിപ്പറമ്പ് ബ്ലോക്ക് സെക്രട്ടറി എ രാജേഷ്, ദേശാഭിമാനി ലേഖകൻ എം രാജീവൻ എന്നിവർക്കും പരിക്കേറ്റു. ജയരാജന്റെ കാറിന് പിന്നിലായി മാധ്യമപ്രവർത്തകർ സഞ്ചരിച്ച കൈരളി ടിവിയുടെ കാരും അക്രമിച്ചു. കാറിലുണ്ടായിരുന്ന കൈരളി ടിവി റിപ്പോർട്ടർ ഷിജിത്ത് വായന്നൂർ, ക്യാമറാമാൻ ബാബുരാജ് മോറാഴ്, ഡ്രൈവർ ജയൻ കല്യാശേരി, ദേശാഭിമാനി ഫോട്ടോഗ്രാഫർ പി ദിലീപ്കുമാർ എന്നിവരെ തളിപ്പറമ്പ് സഹകരണ ആശുപത്രിയിൽ പ്രവേശിപ്പിച്ചു.

അരിയിൽഭാഗത്ത് ഏതാനും ദിവസമായി ലീഗ് ക്രിമിനലുകൾ സിപിഐ എം പ്രവർത്തകരെയും വീടുകളും സ്ഥാപനങ്ങളും വ്യാപകമായി അക്രമിക്കുകയാണ്. ഞായറാഴ്ച പുലർച്ചെ മുതലപ്പുറയിൽ ദേശാഭിമാനി ഏജൻസിയുടെ സിപിഐ എം ബ്രാഞ്ച് സെക്രട്ടറിയുമായ കുന്നൂൽ രാജനെ

പത്രവിതരണത്തിനിടെ ഗുരുതരമായി വെട്ടിപ്പരിക്കേൽപ്പിച്ചു. രണ്ടു കാലും അറ്റുതൂങ്ങിയ നിലയിൽ രാജൻ മംഗലാപുരത്ത് ആശുപത്രിയിലാണ്. ഇതിൽ പ്രതിഷേധിച്ച് ഞായറാഴ്ച വൈകിട്ട് സിപിഐ എം നടത്തിയ പ്രകടനത്തിനുനേരെയും അക്രമണമുണ്ടായി. ഒരാൾക്ക് പരിക്കേറ്റു. രാത്രി ഡിവൈഎഫ്ഐ പ്രവർത്തകൻ ഉമേഷിന്റെ വീടും പിതാവിന്റെ കടയും തകർത്തു. അക്രമം തുടരുന്ന സാഹചര്യത്തിൽ സ്ഥിതി നേരിട്ടറിയാൻ ജയരാജന്റെ നേതൃത്വത്തിൽ നേതാക്കൾ സംഭവസ്ഥലത്തേക്ക് പോവുകയായിരുന്നു.

പട്ടുവം അരിയിൽ എത്തിയപ്പോൾ അവതോളം ലീഗ് പ്രവർത്തകർ കല്ലേറ്റ് തുടങ്ങി. വഴികാണിക്കാൻ മുന്നിൽ സഞ്ചരിച്ച ഒട്ടോറിക്ഷ ആദ്യം എറിഞ്ഞുതകർത്തു. പിന്നാലെവന്ന സ്കോർപ്പിയോ തടഞ്ഞയുടൻ ജയരാജൻ പുറത്തിറങ്ങി. അതോടെ ലീഗ് ഗുണ്ടകൾ 'അവനെ കൊല്ലേടാ' എന്നാക്രോശിച്ച് ആയുധങ്ങളും കല്ലുമായി പാഞ്ഞടുത്തു. വാഹനത്തിലുണ്ടായിരുന്നവർ ജയരാ

ജനെ പിടിച്ചുകത്താക്കി ഡോറടച്ചു. അതോടെ സ്കോർപ്പിയോയുടെ ചില്ലുകൾ തകർത്തു. നേതാക്കളുടെ നേർക്ക് കല്ല് വലിച്ചെറിഞ്ഞു. ടി വി രാജേഷിനെ പിന്നിൽ നിന്ന് കല്ലു കൊണ്ടടിച്ചു. അക്രമം രൂക്ഷമായതോടെ ഡ്രൈവർ രണ്ടും കൽപിച്ച് വാഹനം മുന്നോട്ടുടഞ്ഞതിനാലാണ് നേതാക്കളുടെ ജീവൻ രക്ഷിക്കാനായത്. ജില്ലാകമ്മിറ്റിയുടെ വാഹനം കടന്നതോടെ അക്രമികൾ മാധ്യമപ്രവർത്തകർ സഞ്ചരിച്ച കൈരളി ടിവി വാഹനത്തിനുനേരെ തിരിഞ്ഞു. മാധ്യമപ്രവർത്തകരാണെന്ന് അറിയിച്ചിട്ടും കല്ലെറിഞ്ഞു. സംഘർഷസ്ഥലമായിട്ടുപോലും പൊലീസ് ഇല്ലാതിരുന്നത് അക്രമികൾക്ക് തുണയായി. അക്രമം അമർച്ച ചെയ്യാൻ പൊലീസ് നടപടി സ്വീകരിക്കാത്തതിൽ പ്രതിഷേധിച്ച് സിപിഐ എം പ്രവർത്തകർ പിന്നീട് തളിപ്പറമ്പ് പൊലീസ് സ്റ്റേഷനു മുന്നിൽ കുത്തിയിരുന്ന് സമരം നടത്തി.

എൽഡിഎഫ് ആഹ്വാനം ചെയ്ത ഹർത്താൽ രാവിലെ ആറു മുതൽ വൈകിട്ട് ആറു വരെ



മുസ്ലീംലീഗുകാരുടെ അക്രമണത്തിൽ പരിക്കേറ്റ സിപിഐ എം കണ്ണൂർ ജില്ലാ സെക്രട്ടറി പി ജയരാജനെയും ടി വി രാജേഷ് എംഎൽഎയെയും തളിപ്പറമ്പ് സഹകരണ ആശുപത്രിയിൽ ഡോക്ടർമാർ പരിശോധിക്കുന്നു



യാണ്. വാഹനങ്ങൾ റോഡിലിറക്കിയതെയും കടകളും സ്ഥാപനങ്ങളും അടച്ചും സഹകരിക്കണമെന്ന് ജില്ലാ കൺവീനർ കെ

പി സഹദേവൻ അഭ്യർത്ഥിച്ചു. പാൽ, പത്രം, ആശുപത്രികൾ തുടങ്ങിയവയെ ഒഴിവാക്കിയിട്ടുണ്ട്. പട്ടുവത്തെ അക്രമണത്തിനു

ശേഷം പുഴ കടന്ന് മാട്ടുലിലേക്ക് പോകുകയായിരുന്ന മുസ്ലീംലീഗ് പ്രവർത്തകൻ രക്തംവാർന്ന് മരിച്ചതിനെ തുടർന്ന് യുഡിഎഫും

ചൊവ്വാഴ്ച ജില്ലയിൽ ഹർത്താലിന് ആഹ്വാനം ചെയ്തിട്ടുണ്ട്. അരിയിൽ സ്വദേശി പി അബ്ദുൾ ഷുക്കുറാ(23)ണ് മരിച്ചത്.

കണ്ണൂർ ജില്ലയിൽ ഇന്ന് ഹർത്താൽ

കണ്ണൂർ: സിപിഐ എം ജില്ലാ സെക്രട്ടറി പി ജയരാജൻ, ടി വി രാജേഷ് എംഎൽഎ തുടങ്ങിയ നേതാക്കളെ പട്ടുവം അരിയിൽവച്ച് മുസ്ലീംലീഗുകാർ വധിക്കാൻ ശ്രമിച്ചതിൽ പ്രതിഷേധിച്ച് ചൊവ്വാഴ്ച ജില്ലയിൽ എൽഡിഎഫ് നേതൃത്വത്തിൽ ഹർത്താൽ ആചരിക്കും. രാവിലെ ആറു മുതൽ വൈകിട്ട് ആറു വരെയാണ് ഹർത്താൽ. സ്വകാര്യ-പൊതുവാഹനങ്ങൾ റോഡിലിറക്കിയതെയും കടകളും സ്ഥാപനങ്ങളും അടച്ചും സഹകരിക്കണമെന്ന് എൽഡിഎഫ് ജില്ലാ കൺവീനർ കെ പി സഹദേവൻ അഭ്യർത്ഥിച്ചു. പാൽ, പത്രം, ആശുപത്രികൾ തുടങ്ങിയവയെ ഹർത്താലിൽനിന്ന് ഒഴിവാക്കി. കണ്ണപുരത്തിനടുത്ത് ലീഗുകാരനെ മരിച്ചനിലയിൽ കണ്ടെത്തിയതിൽ പ്രതിഷേധിച്ച് യുഡിഎഫും ചൊവ്വാഴ്ച ജില്ലയിൽ ഹർത്താലിന് ആഹ്വാനം ചെയ്തു.

സംഘർഷം കണക്കിലെടുത്ത് കണ്ണൂർ സിറ്റി, ടൗൺ, വളപട്ടണം, പയ്യന്നൂർ, തളിപ്പറമ്പ്, ശ്രീകണ്ഠപുരം, മട്ടന്നൂർ എന്നീ സർക്കിളുകളിൽ മൂന്നുദിവസത്തേക്ക് ജില്ലാപൊലീസ് ചീഫ് നിരോധനാജ്ഞ പുറപ്പെടുവിച്ചു.



പട്ടുവം അരിയിൽ ലീഗ് അക്രമികൾ തകർത്ത സിപിഐ എം കണ്ണൂർ ജില്ലാ കമ്മിറ്റിയുടെ വാഹനം പൊലീസ് പരിശോധിക്കുന്നു

ലീഗ് അഴിഞ്ഞാട്ടം സമാധാനത്തിന് വെല്ലുവിളി: സിപിഐ എം

തിരു: ഭരണത്തിന്റെ തണലിൽ മുസ്ലീംലീഗ് അക്രമികൾ കണ്ണൂർ ജില്ലയിൽ നടത്തുന്ന അക്രമണപരമ്പര കേരളത്തിലെ സമാധാനജീവിതത്തിന് വെല്ലുവിളിയാണെന്ന് സിപിഐ എം സംസ്ഥാന സെക്രട്ടറിയറ്റ് പ്രസ്താവനയിൽ പറഞ്ഞു. ലീഗ് അക്രമണം നടന്ന തളിപ്പറമ്പ് സന്ദർശിക്കാനെത്തിയ പാർട്ടി കണ്ണൂർ ജില്ലാ സെക്രട്ടറി പി ജയരാജനെ അപായപ്പെടുത്തുക എന്ന ഉദ്ദേശ്യത്തോടെയാണ് തിങ്കളാഴ്ച ഉച്ചയ്ക്ക് ലീഗ് അക്രമികൾ അഴിഞ്ഞാടിയത്. ജയരാജനും ഡിവൈഎഫ്ഐ സംസ്ഥാന സെക്രട്ടറി ടി വി രാജേഷ് എംഎൽഎയും സഞ്ചരിച്ച കാർ അക്രമികൾ തകർത്തു. തലനാരിഴയ്ക്കാണ് ഇവർ രക്ഷപ്പെട്ടത്. തളിപ്പറമ്പിനടുത്ത് പട്ടുവം അരിയിലാണ് അവതോളം ലീഗുകാർ സംഘടിതമായെത്തി ഇരുമ്പുവടിയും കല്ലും ഉപയോഗിച്ച് അക്രമണം നടത്തിയത്. ജയരാജനെ രക്ഷിക്കാനുള്ള ശ്രമത്തിനിടെ ഡിവൈഎഫ്ഐ പ്രാദേശികനേതാവ് രാജേഷിന് ഗുരുതര പരിക്കേറ്റു. കാർ ഡ്രൈവറുടെ സന്ദർഭോചിതമായ ഇടപെടലാണ് നേതാക്കളുടെ ജീവൻ രക്ഷിച്ചത്. ദേശാഭിമാനി, കൈരളി, പ്രാദേശിക ടിവി സംഘം പ്രതിനിധികൾ സഞ്ചരിച്ച വാഹനങ്ങളും അക്രമിച്ചു.

മാധ്യമപ്രവർത്തകർക്ക് പരിക്കേറ്റു. ദേശാഭിമാനി സബ് എഡിറ്റർ എം രാജീവൻ പരിക്കേറ്റു ആശുപത്രിയിലാണ്. രണ്ടുദിവസമായി തളിപ്പറമ്പിൽ ലീഗ് അക്രമം തുടരുന്നു. ദേശാഭിമാനി പത്രം വിതരണംചെയ്ത സിപിഐ എം മുതലപ്പുറ ബ്രാഞ്ച് സെക്രട്ടറി കുന്നൂൽ രാജന്റെ രണ്ട് കാലും വെട്ടിമാറ്റുന്ന നിലയിൽ ക്രൂരമായ അക്രമണം നടത്തി. ഇതിൽ പ്രതിഷേധിച്ച് സംഘടിപ്പിച്ച പ്രകടനത്തിനെതിരെയും അക്രമണമുണ്ടായി. ഞായറാഴ്ച രാത്രി ഡിവൈഎഫ്ഐ നേതാവ് ഉമേഷിന്റെ വീട് ലീഗുകാർ തല്ലിത്തകർത്തു. സ്ഥിതിഗതി മനസ്സിലാക്കാനാണ് ഏരിയ സെക്രട്ടറി പി വസന്തദേവൻ, ഏരിയ കമ്മിറ്റി അംഗം മുക്താബ് എന്നിവരോടൊപ്പം ജയരാജൻ സ്ഥലത്തെത്തിയത്. അക്രമണങ്ങളിൽനിന്ന് മുസ്ലീംലീഗ് അടിയന്തരമായി പിന്മാറണം. കേരളത്തിലെ മുഖ്യ രാഷ്ട്രീയപ്രസ്ഥാനത്തിനെതിരെ പൊലീസ് സഹായത്തോടെ അക്രമം അഴിച്ചുവിടുന്നത് അവസാനിപ്പിക്കാൻ ലീഗ് നേതൃത്വവും യുഡിഎഫും തയ്യാറാകണം. ലീഗിന്റെ അഴിഞ്ഞാട്ടത്തിൽ പ്രതിഷേധിക്കാൻ സംസ്ഥാന സെക്രട്ടറിയറ്റ് എല്ലാ ജനാധിപത്യവിശ്വാസികളോടും അഭ്യർത്ഥിച്ചു.